

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಪಾದೂರ್ ಪುರಾಭಿಜನ ಸರಳಕವಿ ಶ್ರೀರಾಘವಾಚಾರ್ಯ ಕೃತಂ

|| ಶ್ರೀ ಮಹಾಲಕ್ಷ್ಮೀ ಸುಪ್ರಭಾತಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕರ್

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ಮಹಾಲಕ್ಷ್ಮೀಸುಪ್ರಭಾತಸ್ತುತಿಃ ॥

ವಿಷ್ಣುಕಾಂತೇ ಮಹಾಲಕ್ಷ್ಮೀ ಪೂರ್ವಾ ಸಂಧ್ಯಾ ಪ್ರವರ್ತತೇ |
ಉತ್ತಿಷ್ಠ ಶೇಷಪರ್ಯಂಕಾತ್ ಕರ್ತವ್ಯಂ ದೈವಮಾಹ್ನಿಕಂ || ೧ ||

ಉತ್ತಿಷ್ಠೋಷ್ಯ ಗೋವಿಂದಪ್ರಿಯೇ ಜಾಗೃಹಿ ಜಾಗೃಹಿ |
ಸಿಂಧುಜೇ ಜಗದಂಬ ತ್ವಂ ತ್ರಿಲೋಕೀಮಂಗಳಂ ಕುರು || ೨ ||

ಜಗನ್ನಾಥಮನಃ ಕಾಂತೇ ಜಗದಂಬ ದಯಾನಿಧೇ |
ಪಾಹಿ ಪಾಹಿ ಶುಭಾಲೋಕೈಸ್ತ ದಪತ್ಯಮಿದಂ ಜಗತ್ || ೩ ||

ಓಂಕಾರಕ್ಷೇತ್ರಸಂಭೂತೇ ಮಾತರೋಂಕಾರವಿಗ್ರಹೇ |
ಓಂಕಾರಗರ್ಭಗೇ ದೇವಿ ದಯಯಾ ಪರಯಾಽವ ನಃ || ೪ ||

ತವ ಸುಪ್ರಭಾತಮಯಿ ದುಗ್ಧಸಿಂಧುಜೇ
ಭವತು ಪ್ರಸನ್ನವದನೇ ದಯಾಮಯಿ |
ದ್ರುಹಿಣಾದಿದೇವನಿತಾಕೃತಾರ್ಹಣೇ
ಶ್ರುತಿಗೀಯಮಾನ ವಿಭವೇ ಹರಿಪ್ರಿಯೇ || ೫ ||

ತ್ರೈಲೋಕ್ಯಮಾತರಖಿಲೇಶ್ವರಿ ವಾಸುದೇವ-
ವಕ್ಷೋವಿಹಾರರಸಿಕೇ ಕರುಣಾಗುಣಾಧ್ಯೇ |
ಸ್ವಾಮಿನ್ಯುಪಾಶ್ರಿತ ಜನೇಷ್ಠಿತ ದಾನದಕ್ಷೇ
ಭೋ ಲಕ್ಷ್ಮೀ ವಿಷ್ಣುದಯಿತೇ ತವ ಸುಪ್ರಭಾತಂ || ೬ ||

ಪ್ರಾಚ್ಯಾಮುದೇತಿ ಸವಿತಾರ್ಪಿತಪಂಕಜಶ್ರೀಃ
ವಿಪ್ರಾ ವಿಶುದ್ಧತನವೋ ಮುದಿತಾಂತರಂಗಾಃ |
ಭಕ್ತ್ಯಾ ಕೃತಾಂಜಲಿಪುಟಾಸ್ತವ ಧಾಮ ಯಾಂತಿ
ಭೋ ಲಕ್ಷ್ಮೀ ವಿಷ್ಣುದಯಿತೇ ತವ ಸುಪ್ರಭಾತಂ || ೭ ||

ಕೋಕಾಃ ಪ್ರಹೃಷ್ಟಮನಸ್ಸ್ವವಧೂಪಗೂಢಾಃ
 ಘೂಕಾ ವಿಶಂತಿ ಧರಣೀರುಹಕೋಟರಾಣಿ |
 ಕುತ್ರಾಪ್ಯಲೀಯತ ತಮೋಭಿರಹೋ ಅಶೇಷೈಃ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೮ ||

ಭಾಂಡಪ್ರಪೂರ್ಣದಧಿಮಂಥನಸಂಪ್ರವೃತ್ತ-
 ಗೋಪೀಜನಸ್ಯ ಕರಭೂಷಣನಾದಮಿಶ್ರಃ |
 ಗೀತಧ್ವನಿಸ್ತವ ಯಶೋಭಿರಯಂ ವಿಭಾತಿ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೯ ||

ಬ್ರಹ್ಮೇಶಶಕ್ರದಯಿತಾಃ ಪತಿಭಿಸ್ಸಹ ಸ್ವೈಃ
 ತ್ವದ್ವೀಕ್ಷಣಂ ಶುಭಕರಂ ಬತ ಲಬ್ಧುಕಾಮಾಃ |
 ಧಾಮ ತ್ವದೀಯಮುಪಯಾಂತಿ ಸುವಸ್ತುಹಸ್ತಾಃ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೦ ||

ಪ್ರೇಮಪ್ರಕರ್ಷತ ಇಯಂ ಪರಿಲೀಢವತ್ಸಾ
 ಧೇನುಸ್ತ್ವದೀಯಕರುಣೇಕ್ಷಣಜಾತಪೋಷಾ |
 ತ್ವದ್ವಿಶ್ವರೂಪವಿಧಯೇ ನಿಹಿತಾ ಪುರಸ್ತಾದ್
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೧ ||

ತ್ವತ್ಪ್ರೀಣನಾಯ ನನು ಹೇಷತ ಏಷ ವಾಜೀ
 ದಂತಾವಲೋಽಪಿ ಪರಿಬೃಂಹಿತಬೃಂಹಿತೋಽಯಂ |
 ನಾರ್ಯೋ ನರಾಶ್ಚ ಧೃತಮಂಗಳವಸ್ತುಜಾತಾಃ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೨ ||

ಸುಪ್ರೋತ್ಥಿತಾ ಜನನಿ ಪಂಜರಮಧ್ಯಭಾಜೋ
 ಲೀಲಾಶುಕಾಸ್ಸಪದಿ ಭುಕ್ತಪಯಃ ಫಲಾದ್ಯಾಃ |
 ನಾಮಾನಿ ತೇ ಪರಿಪಠಂತಿ ಸುಪಾವನಾನಿ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೩ ||

ಸತ್ಪುಣ್ಯರಾಶಿಖಿನಿಭಾರತಭೂನಿವಾಸಿ

ಸಾಧುಪ್ರಿಯಂಕರ ಮನೋಹರದಿವ್ಯಮೂರ್ತೇ |

ಆರ್ತಾರ್ತಹಾರಿಣಿ ದಯಾಮಯಿ ಲೋಕಮಾತಃ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೪ ||

ಏಲಾದಿಚೂರ್ಣಘನಸಾರವಿಮಿಶ್ರತೀರ್ಥ-

ಸಂಪೂರ್ಣಕಾಂಚನಘಟಾರ್ತಾ ಶಿರಸಾ ವಹಂತಃ |

ಸಂತೋ ವಿಶಂತಿ ಭವನಂ ತವ ವಾದ್ಯಘೋಷೈಃ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೫ ||

ಕ್ಲೌಪ್ತಾಹ್ನಿಕಾಃ ಶ್ರುತಿವಿದಃ ಶುಭಶೀಲವೃತ್ತಾಃ

ಶುದ್ಧಾ ಇಮೇಽತ್ರ ಭವತೀಪರಿಪೂಜನಾಯ |

ತ್ವತ್ಪಾದಪದ್ಮಮುಪಸೇವ್ಯ ನುವಂತಿ ಭಕ್ತ್ಯಾ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೬ ||

ಇಂದ್ರಾಗ್ನಿಧರ್ಮಪತಿಯಾತುಪಪಾಶಿವಾತ-

ಯಕ್ಷೇಶಭೂತಪತಯೋಽಷ್ಟದಿಶಾಮಧೀಶಾಃ |

ಸೇವಾಪರಾಸ್ತವ ಕೃತಾಂಜಲಯೋ ವಿಭಾಂತಿ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೭ ||

ಏತೇ ಗೃಹಾ ನವ ರವೀಂದುಸುತೇಂದುಭೌಮ-

ಸ್ವರ್ಭಾನುಕೇತುಸುರಗುರ್ವಸುರಾರ್ಯಮಂದಾಃ |

ತ್ವತ್ಕಿಂಕರಾಸ್ತವ ಪದಾಬ್ಜನಿಷೇವಣೋತ್ಕಾಃ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೮ ||

ಮಂದಾಕಿನೀಜಲವಿಗಾಹನಪೂತದೇಹಾಃ

ಸಂಧ್ಯಾಮುಪಾಸ್ಯ ಋಷಯೋ ನನು ಸಪ್ತ ದಿವ್ಯೈಃ |

ಪುಷ್ಪೈಸ್ತ್ವದರ್ಹಣವಿಧೌ ತ್ವರಯೋಪಯಾತಾಃ

ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೧೯ ||

ವಾಲ್ಮೀಕಯೇ ಮುನಿವರಾಯ ನಿಜೋಪದಿಷ್ಟಂ
 ತ್ವತ್ಕಾಂತಮಾನಸವಶೀಕರಣಪ್ರವೀಣಂ |
 ಗಾಯನ್ನುಪೈತಿ ಚರಿತಂ ತವ ನಾರದೋಽಯಂ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೨೦ ||

ಸ್ವಲೋಕನಿರ್ವಹಣಕರ್ಮಣಿ ಯಸ್ಯ ಮೇಧಾಂ
 ಇಂದ್ರಸ್ಸಮಿಚ್ಛತಿ ಸದಾ ಸ ಗುರುಃ ಸುರಾಣಾಂ |
 ಧಾಮ್ನಿ ಸ್ಥಿತಃ ಪಠತಿ ತೇಽದ್ಯ ದಿನಸ್ಯ ಶುದ್ಧಿಂ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೨೧ ||

ತ್ವದ್ವೇಶ್ಮನಿ ಪ್ರಿಯಮಹೋರಸಿ ಭಾಸಮಾನ
 ಸದ್ರತ್ನದರ್ಪಣಸಮೀಕ್ಷಣಕೈತವೇನ |
 ಸೌಭ್ರಾತ್ರಭೂಮ ಬಹುಮಾನಿತಕೌಸ್ತುಭೇಽಂಬ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೨೨ ||

ನಾನಾವಪುಂಷಿ ಭಜತಃ ಶ್ರಿತರಕ್ಷಣಾರ್ಥಂ
 ಪತ್ಯುಃ ಪ್ರಿಯಾಸ್ತದನುರೂಪತನೂಃ ಶ್ರಯಂತಿ |
 ತದ್ಧರ್ಮಸಾಹ್ಯಕರಣಾಚ್ಚರಿತಾರ್ಥಿತಸ್ವೇ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೨೩ ||

ಮಾನಾತಿಲಂಘಿಮಹಿಮೈಕನಿಕೇತಭೂತೇ
 ದೀನಾರ್ತಿಧೂನನಚಣಸ್ವದಯೇಽನವದ್ಯೇ |
 ಓಂಕಾರಪತ್ತನಸುಭಾಗ್ಯಫಲಾಯಿತಾತ್ಮೃ
 ಭೋ ಲಕ್ಷ್ಮಿ ವಿಷ್ಣು ದಯಿತೇ ತವ ಸುಪ್ರಭಾತಂ || ೨೪ ||

ವಿಶ್ವಂ ವಿಭಾವ್ಯ ಭವಸಾಗರಮಗ್ನಮದ್ಧಾ
 ತದ್ರಕ್ಷಣೇ ಕರುಣಯಾತ್ತಶುಭಾಷ್ಟಮೂರ್ತಿಂ |
 ಓಂಕಾರನಾಮನಿ ಪುರೇ ಕಲಿತಾಧಿವಾಸಾಂ
 ಪಶ್ಯೇಮ ಭರ್ತೃಸಹಿತಾಂ ಶರದಃ ಶತಂ ತ್ವಾಂ || ೨೫ ||

ಮಹಾಲಕ್ಷ್ಮೀಸುಪ್ರಭಾತಸ್ತುತಿಂ ಯೇ
ನರಾಃ ಶುದ್ಧಾಃ ಪ್ರತ್ಯಹಂ ಸಂಪಠಂತಿ |
ಯಶಸ್ತೇಷಾಂ ವಾಗ್ಮಿತಾಂ ವಾಂಛಿತಂ ಚ
ಸ್ವಯಂ ಲಕ್ಷ್ಮೀಃ ಸುಪ್ರಸನ್ನಾಃ ವಿಧೇಯಾತ್ || ೨೬ ||

ವೇದಾಂತದೇಶಿಕಪದಾಂಬುಜಭಕ್ತಿ ಭಾಜಾ
ಶ್ರೀರಾಘವೇಣ ಕವಿನಾ ಸರಳೇನ ಗೀತಾ |
ಶ್ರೀಸುಪ್ರಭಾತವಿಷಯಾ ಸ್ತುತಿರಚ್ಛಭಾವಾ
ಲಕ್ಷ್ಮೀಂ ಧಿನೋತು ಹರಿಮಪ್ಯನಘಾ ಸದೈಷಾ || ೨೭ ||

|| ಇತಿ ಶ್ರೀ ಮಹಾಲಕ್ಷ್ಮೀಸುಪ್ರಭಾತಸ್ತುತಿಃ ಸಮಾಪ್ತಾ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ಮಹಾಲಕ್ಷ್ಮೀಸ್ತೋತ್ರಂ ॥

ಅಖಿಲಾಗಮಸಾರವಿದಾಂ ಯಮಿನಾಂ
ಹೃದಯಾಬ್ಜವಿಹಾರಕುತೂಹಲಿನೀ |
ವಿನಮಜ್ಜನತಾಭಿಮತಾರ್ಥಕರೀ
ವಿಜಯಸ್ವ ರಮೇ ಹರಿಣಾ ಸತತಂ || ೧ ||

ಸ್ಮಯಮಾನಸುರಮ್ಯಮುಖಾಂಬುರುಹಾ
ದಯಮಾನಮನಾಃ ಪ್ರಣತೇಷ್ಟನಿಶಂ |
ಪ್ರಣವೇ ನಗರೇ ದಯಯೋದಯಿನೀ
ವಿಜಯಸ್ವ ರಮೇ ಹರಿಣಾ ಸತತಂ || ೨ ||

ಚತುರಾಸ್ಯಮುಖೈರಖಿಲೈರಮರೈಃ
ಕೃತನೈಜಮಹಾಮಹಿಮಸ್ತುತಿಕಾ |
ವಿಕಚಾಂಬುರುಹೇಣ ಸುಧಾಮವತೀ
ವಿಜಯಸ್ವ ರಮೇ ಹರಿಣಾ ಸತತಂ || ೩ ||

ಅತಿದುಸ್ಸಹದುಃಖಕರೈರಮಿತ್ಯೈ
ದುರ್ಠಿತ್ಯೈರ್ಭರ್ತಂತಂ ಬಹುಜನ್ಮಕೃತ್ಯೈಃ |
ಪರಿಪಾಲಯ ಮಾಂ ಪದಯೋಃ ಪತಿತಂ
ವಿಜಯಸ್ವ ರಮೇ ಹರಿಣಾ ಸತತಂ || ೪ ||

ಸುಮುಖೀ ಶುಭದಾ ಸುಗುಣಾ ಸುಲಭಾ
ಶ್ರಿತಸಜ್ಜನ ರಕ್ಷಣ ವಿಧಿ ಪ್ರಥಿತಾ |
ಸುಗತಿರ್ನಿಖಿಲಸ್ಯ ಜನಸ್ಯ ಮತಾ
ವಿಜಯಸ್ವ ರಮೇ ಹರಿಣಾ ಸತತಂ || ೫ ||

ಪ್ರಬಲಾರಿಜಿಗೀಷುವಲಾರಿಮುಖ್ಯೈ
 ಹರಿಸಾಹ್ಯಮುಪೇತ್ಯ ಪುರಾಮಥಿತಾತ್ |
 ಅಯಿ ದುಗ್ಧಮಯಾದುದಿತೇ ಜಲಧೇಃ
 ವಿಜಯಸ್ವ ರಮೇ ಹರಿಣಾ ಸತತಂ || ೬ ||

ಪರಿಪಶ್ಯತಿ ಸರ್ವಸುಪರ್ವಗಣೇ
 ಭಗವದ್ಭುಜಮಧ್ಯ ನಿಶಾಂತಗತಾ |
 ಪ್ರಥಿತಾ ಪರಮಾತ್ಮ ಸುಲಕ್ಷ್ಮತಯಾ
 ವಿಜಯಸ್ವ ರಮೇ ಹರಿಣಾ ಸತತಂ || ೭ ||

ಅವನೀತನಯಾತ್ವಮುರೀಕೃತವತ್
 ತ್ವಯಿ ರಾಮಹರೇದಯಿತಾ ಭವತೀ |
 ಪ್ರಕಟೀಕುರುತೇ ಸ್ಮ ಸತೀ ಸುವಿಧೀಃ
 ವಿಜಯಸ್ವ ರಮೇ ಹರಿಣಾ ಸತತಂ || ೮ ||

ವಿನಾ ವಿಷ್ಣುಕಾಂತಾಂ ಗತಿನೋರ್ ಗತಿನೋರ್
 ಸದಾ ವಿಷ್ಣುಕಾಂತಾಂ ಸ್ಮರೇಯಂ ಸ್ಮರೇಯಂ |
 ರಮೇ ವಿಷ್ಣುಕಾಂತೇ ಪ್ರಸೀದ ಪ್ರಸೀದ
 ಪ್ರಿಯಂ ವಿಷ್ಣುಕಾಂತೇ ಪ್ರದೇಯಾಃ ಪ್ರದೇಯಾಃ || ೯ ||

ಅಹಂ ವಿಷ್ಣುಕಾಂತೇ ತ್ವದೀಯಾಂಘ್ರಿಪದ್ಮೌ
 ಸುದೂರಾದಿಹಾಗತ್ಯ ಭಕ್ತ್ಯಾ ಪ್ರಣಮ್ರಃ |
 ಯಥಾಽಽನಂದಸಿಂಧೌ ನಿಮಗ್ನಸ್ಸದಾಸ್ಯಾಂ
 ತಥಾ ಮೇ ಪ್ರಸೀದ ಪ್ರಸೀದ ಪ್ರಸೀದ || ೧೦ ||

ಅಶೇಷಾನಪಿ ದೋಷಾನೈ ಪ್ರಮಾದಾದಸಕೃತ್ಕೃತಾಃ |
 ಕ್ಷಮಸ್ವಾಂಬ ಕ್ಷಮಸ್ವಾಂಬ ಮಹಾಲಕ್ಷ್ಮಿ ಹರಿಪ್ರಿಯೇ || ೧೧ ||

ಪ್ರಣತಸುರಾಸುರ ಮಣಿಮಕುಟಾಂಚಿತ
 ಕೋಮಲಪಾದ ಸರೋಜಯುಗೇ

ಭವದವಶೋಷಣ ಬಹುಲ ಭಯಾತುರ
ರಕ್ಷಣ ದಕ್ಷಿಣದೃಕ್ಪ್ರಸರೇ |
ಪರಿಸರಭಾಸ್ವರ ನಿಜಜನಸಾಧಿತ
ಪಾವನಪೂಜನ ಹೃಷ್ಯಮನಾಃ
ಚಿರಮಿದಮಾವಸ ಹರಿದಯಿತೇ ಪುರ-
ಮೋಂಪದಮಿಷ್ಟಕರೀ ಕೃಪಯಾ || ೧೨ ||

|| ಇತಿ ಶ್ರೀ ಮಹಾಲಕ್ಷ್ಮೀಸ್ತೋತ್ರಂ ಸಂಪೂರ್ಣಂ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ಮಹಾಲಕ್ಷ್ಮೀ ಪ್ರಪತ್ತಿಃ ॥

ಭವಾಂಭೋಧೌ ಮಜ್ಜತಾಂ ಮಾದೃಶಾನಾಂ
ಪ್ರಣಮ್ರಾಣಾಂ ರಕ್ಷಣೇ ಸಾನುಕಂಪಾಂ |
ಸ್ವಭರ್ತಾರಂ ಸಸ್ಮಿತಂ ಚೋದಯಂತೀಂ
ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೧ ||

ಸಮಾಮ್ನಾಯೈರ್ಗೀಯಮಾನಾನುಭಾವಾಂ
ಗುಣೈಸ್ಸವೈರ್ಭಾಸಮಾನಾಂ ಶುಭಾಂಗೀಂ |
ಕೃಪಾವೃಷ್ಟಿಂ ತನ್ವತೀಮಾಶ್ರಿತೌಘೇ
ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೨ ||

ಮುನೀನಾಂ ಹೃತ್ಪಂಕಜೇ ರಾಜಹಂಸೀಂ
ಸುರೈರ್ನಿತ್ಯಂ ಪೂಜ್ಯಮಾನಾಂಘ್ರಪದ್ಮಾಂ |
ಹರೇರ್ವಕ್ಷಸ್ಯಾತ್ತವಾಸಾಂ ಪ್ರಹೃಷ್ಟಾಂ
ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೩ ||

ಸ್ವಸಂಸ್ಕೃತ್ಯಾ ಶೋಷಿತಾಶೇಷಪಾಪಾಂ
ಸದಾಶ್ಲೇಷಾತ್ತೋಷಿತಾತ್ಮೇಶಚಿತ್ತಾಂ |
ನಮದ್ವರ್ಗೇ ವಾತ್ಸಲೀಂ ಸಂದುಹಾನಾಂ
ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೪ ||

ಪುರಾ ದೇವೈರ್ಮಥ್ಯಮಾನೇ ಸುಧಾರ್ಥಂ
ಪಯಃಪೂರೇ ದುಗ್ಧಸಿಂಧೋರೂದೀತಾಂ |
ದಿಶಸ್ಸರ್ವಾ ಭಾಸಯಂತೀಂ ಸ್ವದೀಪ್ತ್ಯಾ
ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೫ ||

ಸುರವ್ರಾತೇ ಪ್ರೇಕ್ಷಮಾಣೇ ಸಮಸ್ತೇ
 ವಿಶಂತೀಂ ಹೈ ವಿಷ್ಣುವಕ್ಷೋ ವಿಶಾಲಂ |
 ಹರೇರ್ವಕ್ತ್ರಂ ಸಸ್ಪೃಹಂ ವೀಕ್ಷಮಾಣಾಂ
 ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೬ ||

ಸ್ವಯಾಭಾಸಾ ಸರ್ವತೋ ಭಾಸಯಂತೀ-
 ಮಿಹೋಂಕಾರಕ್ಷೇತ್ರ ಆವಿವಿಭೂತಾಂ |
 ದಯಾಪೂರೈರ್ವಿಶ್ವಮಾಪ್ಯಾಯಂತೀಂ
 ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೭ ||

ಸತಸ್ತ್ರಾತುಂ ಪ್ರಾಪ್ತನಾನಾವತಾರೇ
 ನಿಜೇ ಪತ್ಯೈ ಸ್ವೀಕೃತಾನೇಕರೂಪಾಂ |
 ಸಖೀಭಾವಾದೈಕಮತ್ಯಂ ದಧಾನಾಂ
 ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೮ ||

ವಿಹಾರಾರ್ಥಂ ಕೋಮಲೇ ಶೇಷಭೋಗೇ
 ಸತಾಂ ಚಿತ್ತೇ ನಿರ್ಮಲೇ ವೈದಮೌಳೌ |
 ಸಮಂ ಪತ್ಯಾ ಮಾತರಂ ತಾಂ ಶಯಾನಾಂ
 ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೯ ||

ಇಯಂ ವಾಣೀ ಸ್ತಾವಿಕಾ ತ್ವದ್ವಿಭೂತೇ-
 ಭರ್ವಾನೀಯಂ ಚಾಮರಗ್ರಾಹಿಣೀತಿ |
 ವಚೋಭಂಗೀಂ ಶೃಣ್ವತೀಂ ಕಿಂಕರೀಣಾಂ
 ಮಹಾಲಕ್ಷ್ಮೀಂ ತ್ವಾಂ ಶರಣ್ಯಾಂ ಪ್ರಪದ್ಯೇ || ೧೦ ||

ಲಕ್ಷ್ಮೀಪ್ರಪತ್ತಿಮೇತಾಂ ಕವಿನಾ ಸರಳೇನ ರಾಘವೇಣೋಕ್ತಾಂ |
 ಯಃ ಪಠತಿ ತಸ್ಯ ಕಾಮಾಃ ಲಕ್ಷ್ಮ್ಯಃ ಕೃಪಯಾ ತದೈವ ಸಿದ್ಧಂತಿ || ೧೧ ||

|| ಇತಿ ಶ್ರೀ ಮಹಾಲಕ್ಷ್ಮೀ ಪ್ರಪತ್ತಿಃ ಸಮಾಪ್ತಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ಮಹಾಲಕ್ಷ್ಮೀ ಮಂಗಳಂ ॥

ವೇದಾಂತವೇದ್ಯವಿಭವೇ ವಿಷ್ಣುವಕ್ಷೋವಿಹಾರಿಣಿ |
ಅರವಿಂದಾಕ್ಷದಯಿತೇ ಲಕ್ಷ್ಮ್ಯಸ್ತು ತವ ಮಂಗಳಂ || ೧ ||

ಸರ್ವಮಂಗಳಮಾಂಗಳೈ ಸರ್ವಮಂಗಳದೇವತೇ |
ಸರ್ವಮಂಗಳಯಾ ಸ್ತುತೈ ಲಕ್ಷ್ಮ್ಯಸ್ತು ತವ ಮಂಗಳಂ || ೨ ||

ಪದ್ಮಸದ್ಮೇ ಪದ್ಮಹಸ್ತೇ ಪದ್ಮಲೋಚನಭಾಮಿನಿ |
ಪದ್ಮಭೂಪೂಜಿತೇ ನಿತ್ಯಂ ಲಕ್ಷ್ಮ್ಯಸ್ತು ತವ ಮಂಗಳಂ || ೩ ||

ಇಂದ್ರಾಣೀ ಮುಖಿ ಗೀರ್ವಾಣೀ ಗಣಸೇವಾ ಪ್ರಹರ್ಷಿಣಿ |
ಸರ್ವೇಷಾಂ ಜಗತಾಮಂಬ ಲಕ್ಷ್ಮ್ಯಸ್ತು ತವ ಮಂಗಳಂ || ೪ ||

ತ್ವದಿಂಗಿತಪರಾಧೀನೋ ಹರಿಸ್ಸರ್ವೇಶ್ವರೋಽಪಿ ಸರ್ವ |
ಕುರುತೇ ನಿಖಿಲಂ ಕರ್ಮ ಲಕ್ಷ್ಮ್ಯಸ್ತು ತವ ಮಂಗಳಂ || ೫ ||

ಇಂದ್ರಾಯ ತ್ಯಕ್ತಶಾಪಾಯ ತ್ರೈಲೋಕ್ಯೈಶ್ವರ್ಯದಾಯಿನಿ |
ಅಷ್ಟಭಿರ್ಮೂರ್ತಿಭಿರ್ಜುಷ್ಠೈ ಲಕ್ಷ್ಮ್ಯಸ್ತು ತವ ಮಂಗಳಂ || ೬ ||

ಸುಪರ್ವಭಿಸ್ಸದಾರಾಧ್ಯೇ ಶೋಭಾವತಿ ಶುಚಿಸ್ಮಿತೇ |
ಸರ್ವಕಾಮಪ್ರದೇ ದೇವಿ ಲಕ್ಷ್ಮ್ಯಸ್ತು ತವ ಮಂಗಳಂ || ೭ ||

ಶುಭಾನಿ ನಿಜನಾಮಾನಿ ಸದಾವರ್ತಯತಾಂ ಸತಾಂ |
ಮುದಾ ಶ್ರೇಯೋವಿಧಾಯಿನ್ಯಾ ಲಕ್ಷ್ಮ್ಯಸ್ತು ತವ ಮಂಗಳಂ || ೮ ||

ಸತಾಮಾತ್ಮಹವಿಸ್ತಾಗಕ್ರಿಯೋದ್ದೇಶ್ಯತಯಾ ಸ್ಥಿತೇ |
ಕಾಂತೇನ ಹರಿಣಾ ಸಾಕಂ ಲಕ್ಷ್ಮ್ಯಸ್ತು ತವ ಮಂಗಳಂ || ೯ ||

ಸ್ವದೃಷ್ಟಿಗೋಚರಸ್ಥಾನಸಿದ್ಧತ್ಸಂಪತ್ಸಮೃದ್ಧಿಕೇ |
ವಿಲಸತ್ಸರ್ವಕಲ್ಯಾಣೇ ಲಕ್ಷ್ಮ್ಯಸ್ತು ತವ ಮಂಗಳಂ || ೧೦ ||

ದಿವ್ಯಂ ಸ್ಥಾನಂ ಪರಿತ್ಯಜ್ಯ ಪತ್ಯಾ ಸಹ ನಮಸ್ಕೃತೇ |
ಓಂಕಾರನಗರೀಂ ಪ್ರಾಪ್ತೇ ಲಕ್ಷ್ಮ್ಯಸ್ತು ತವ ಮಂಗಳಂ || ೧೧ ||

ಯಃ ಪಠೇತ್ಸಂತತಂ ಲಕ್ಷ್ಮೀಮಂಗಳಂ ಭಕ್ತಿಮಾರ್ಗ ನರಃ |
ಸ ಸ್ಯಾತ್ತಸ್ಯಾಃ ಪ್ರಸಾದೇನ ಸರ್ವಮಂಗಳಭಾಜನಂ || ೧೨ ||

|| ಇತಿ ಶ್ರೀ ಮಹಾಲಕ್ಷ್ಮೀ ಮಂಗಳಂ ಸಂಪೂರ್ಣಂ ||